

## ශ්‍රී ලංකා අපනයන ණය රක්ෂණ සංස්ථාව - 2015

---

ශ්‍රී ලංකා අපනයන ණය රක්ෂණ සංස්ථාවේ 2015 දෙසැම්බර් 31 දිනට මූල්‍ය තත්ත්ව ප්‍රකාශනය සහ එදිනෙන් අවසන් වර්ෂය සඳහා වූ විස්තීර්ණ ආදායම් ප්‍රකාශනය, හිමිකම් වෙනස්වීමේ ප්‍රකාශනය සහ මුදල් ප්‍රවාහ ප්‍රකාශනය හා වැදගත් ගිණුම්කරණ ප්‍රතිපත්ති සහ අනෙකුත් පැහැදිලි කිරීමේ තොරතුරුවල සාරාංශයකින් සමන්විත 2015 දෙසැම්බර් 31 දිනෙන් අවසන් වර්ෂය සඳහා වූ මූල්‍ය ප්‍රකාශන 1971 අංක 38 දරන මුදල් පනතේ 13(1) වගන්තිය සහ 1978 අංක 15 දරන ශ්‍රී ලංකා අපනයන ණය රක්ෂණ සංස්ථා පනතේ 20(2) වගන්තිය සමඟ සංයෝජිතව කියවිය යුතු ශ්‍රී ලංකා ප්‍රජාතන්ත්‍රවාදී සමාජවාදී ජනරජයේ ආණ්ඩුක්‍රම ව්‍යවස්ථාවේ 154(1) ව්‍යවස්ථාවේ ඇතුළත් විධිවිධාන ප්‍රකාර මාගේ විධානය යටතේ විගණනය කරන ලදී. මුදල් පනතේ 14(2)(සී) වගන්තිය ප්‍රකාර සංස්ථාවේ වාර්ෂික වාර්තාව සමඟ ප්‍රකාශයට පත්කළ යුතුයැයි මා අදහස් කරන මාගේ අදහස් දැක්වීම් හා නිරීක්ෂණයන් මෙම වාර්තාවේ දැක්වේ.

### 1.2 මූල්‍ය ප්‍රකාශන සම්බන්ධයෙන් කළමනාකරණයේ වගකීම

---

මෙම මූල්‍ය ප්‍රකාශන ශ්‍රී ලංකා ගිණුම්කරණ ප්‍රමිතීන්ට අනුකූලව පිළියෙල කිරීම හා සාධාරණ ලෙස ඉදිරිපත් කිරීම සහ වංචා හෝ වැරදි හේතුවෙන් ඇති විය හැකි ප්‍රමාණාත්මක සාවද්‍ය ප්‍රකාශනයන්ගෙන් තොර වූ මූල්‍ය ප්‍රකාශන පිළියෙල කිරීමට හැකි වනු පිණිස අවශ්‍ය වන අභ්‍යන්තර පාලනය තීරණය කිරීම කළමනාකරණයේ වගකීම වේ.

### 1.3 විගණන විෂය පථය

---

මාගේ විගණනය මත පදනම්ව මෙම මූල්‍ය ප්‍රකාශන පිළිබඳව මතයක් ප්‍රකාශ කිරීම මාගේ වගකීම වේ. මා විසින් උත්තරීතර විගණන ආයතනයන්ගේ ජාත්‍යන්තර විගණන ප්‍රමිතීන්ට (ISSAI 1000 – 1810) අනුරූප ශ්‍රී ලංකා විගණන ප්‍රමිතීන්ට අනුකූලව මාගේ විගණනය සිදු කරන ලදී. ආචාර ධර්මවල අවශ්‍යතාවන්ට මම අනුකූලවන බවට සහ මූල්‍ය ප්‍රකාශන ප්‍රමාණාත්මක සාවද්‍ය ප්‍රකාශනයන්ගෙන් තොරවන්නේද යන්න පිළිබඳ සාධාරණ තහවුරුවක් ලබා ගැනීම පිණිස විගණනය සැලසුම්කර ක්‍රියාත්මක කරන බවට මෙම ප්‍රමිති අපේක්ෂා කරයි.

මූල්‍ය ප්‍රකාශනවල දැක්වෙන අගයන් හා හෙළිදරව් කිරීම්වලට අදාලවන විගණන සාක්ෂි ලබාගැනීම පිණිස පරිපාටි ක්‍රියාත්මක කිරීම විගණනයට ඇතුළත් වේ. තෝරාගත් පරිපාටින්, වංචා හෝ වැරදි හේතුවෙන් මූල්‍ය ප්‍රකාශනවල ඇතිවිය හැකි ප්‍රමාණාත්මක සාවද්‍ය ප්‍රකාශනයන්ගේ අවදානම් තක්සේරු කිරීමද ඇතුළත් විගණකගේ විනිශ්චය මත පදනම් වේ. එම අවදානම් තක්සේරු කිරීම්වලදී අවස්ථාවෝචිතව උචිත විගණන පරිපාටි සැලසුම් කිරීම පිණිස සංස්ථාවේ මූල්‍ය ප්‍රකාශන පිළියෙල කිරීමට සහ සාධාරණ ලෙස ඉදිරිපත් කිරීමට අදාල වන්නා වූ අභ්‍යන්තර පාලනය විගණක සැලකිල්ලට ගන්නා නමුත් සංස්ථාවේ අභ්‍යන්තර පාලනයේ සඵලදායීත්වය පිළිබඳව මතයක් ප්‍රකාශ කිරීමට අදහස් නොකරයි. කළමනාකරණය විසින් අනුගමනය කරන ලද ගිණුම්කරණ ප්‍රතිපත්තිවල උචිතභාවය හා යොදා ගන්නා ලද ගිණුම්කරණ ඇස්තමේන්තුවල සාධාරණත්වය ඇගයීම මෙන්ම මූල්‍ය ප්‍රකාශනවල සමස්ත ඉදිරිපත් කිරීම පිළිබඳ ඇගයීමද විගණනයට ඇතුළත් වේ. විගණනයේ විෂය පථය හා ප්‍රමාණය තීරණය කිරීම සඳහා 1971 අංක 38 දරන මුදල් පනතේ 13 වගන්තියේ (3) හා (4) උපවගන්තිවලින් විගණකාධිපති වෙත අභිමතානුසාරී බලතල පැවරේ.

මාගේ විගණන මතය සඳහා පදනමක් සැපයීම උදෙසා මා විසින් ලබාගෙන ඇති විගණන සාක්ෂි ප්‍රමාණවත් සහ උචිත බව මාගේ විශ්වාසයයි.

**2. මූල්‍ය ප්‍රකාශන**  
-----

**2.1 මතය**  
-----

මූල්‍ය ප්‍රකාශනවලින් 2015 දෙසැම්බර් 31 දිනට ශ්‍රී ලංකා අපනයන ණය රක්ෂණ සංස්ථාවේ මූල්‍ය තත්ත්වය සහ එදිනෙන් අවසන් වර්ෂය සඳහා එහි මූල්‍ය ක්‍රියාකාරීත්වය හා මුදල් ප්‍රවාහ ශ්‍රී ලංකා ගිණුම්කරණ ප්‍රමිතිවලට අනුකූලව සත්‍ය හා සාධාරණ තත්ත්වයක් පිළිබිඹු කරන බව මා දරන්නාවූ මතය වේ.

**2.2 මූල්‍ය ප්‍රකාශන පිළිබඳ අදහස් දැක්වීම්**  
-----

**2.2.1 ශ්‍රී ලංකා ගිණුම්කරණ ප්‍රමිති**  
-----

ශ්‍රී ලංකා ගිණුම්කරණ ප්‍රමිති 08 ප්‍රකාර ජංගම නොවන වත්කම් සඳහා එලදායි ජීවිත කාලය වාර්ෂිකව සමාලෝචනය නොකිරීම හේතුවෙන් පිළිවෙලින් පිරිවැය රු.3,217,783 ක් වූ මෝටර් වාහන හා රු.160,619 ක් වූ කාර්යාල උපකරණ සම්පූර්ණයෙන් ක්ෂය කර ඇතත් තවදුරටත් ප්‍රයෝජනයට ගනිමින් පැවතුණි. ඒ අනුව වූ ඇස්තමේන්තුගත දෝෂය ප්‍රතිශෝධනය කිරීමට කටයුතු කර නොතිබුණි.

**2.2.2 විගණනය සඳහා සාක්ෂි නොවීම**  
-----

සමාලෝචිත වර්ෂයේ ඉදිරිපත් කරන ලද මූල්‍ය ප්‍රකාශනවලට අනුව එකතුව රු.2,103,756 ක් වූ ආපසු ගෙවිය යුතු තැන්පතු සඳහා විස්තරාත්මක උපලේඛනයක් විගණනය වෙත ඉදිරිපත් කර නොතිබුණි.

**2.3 නීති, රීති, රෙගුලාසි හා කළමනාකරණ තීරණවලට අනුකූල නොවීම**  
-----

2000 ජනවාරි 31 දිනැති අංක පීඑල්/පීඊ/6 දරන රාජ්‍ය මුදල් වක්‍රලේඛයේ 24 වගන්තිය පරිදි උපයන විට බදු, සංස්ථාවේ අදාල නිලධාරීන්ගේ වැටුපෙන් අයකර දේශීය ආදායම් දෙපාර්තමේන්තුව වෙත ප්‍රේෂණය කළයුතු වුවද, ඊට පටහැනි ලෙස සමාලෝචිත වර්ෂයේදී නිලධාරීන් 38 දෙනෙකුට අදාල උපයන විට බදු රු.543,420 ක් සංස්ථාවේ අරමුදලින් ගෙවා තිබුණි.

**3. මූල්‍ය සමාලෝචනය**  
-----

**3.1 මූල්‍ය ප්‍රතිඵල**

-----

ඉදිරිපත් කරන ලද මූල්‍ය ප්‍රකාශන අනුව සමාලෝචිත වර්ෂයේ මූල්‍ය ප්‍රතිඵලය රු.174,076,132 ක අතිරික්තයක් වූ අතර, ඊට අනුරූපීව ඉකුත් වර්ෂයේ අතිරික්තය රු.161,692,641 ක් විය. ඉකුත් වර්ෂයට සාපේක්ෂව සමාලෝචිත වර්ෂයේ මූල්‍ය ප්‍රතිඵලයෙහි රු.12,383,491 ක වර්ධනයක් නිරීක්ෂණය විය. සංස්ථාව සතුව පැවති රජයට පවරාගත් දේපලක් වෙනුවෙන් ලද රු. 42,026,970 ක ආදායමත්, අපනයන ණය රක්ෂණ ආදායම රු. 37,039,904 කින් වැඩිවීමත් හා වන්දි වියදම රු.32,933,861 ක් හා විශේෂ බදු මුදල් රු. 25,000,000 ක් වැඩිවීම ඉහත වර්ධනය කෙරෙහි ප්‍රධාන වශයෙන් හේතු වී තිබුණි.

සමාලෝචිත වර්ෂයේ හා ඉකුත් වර්ෂ 04 ක මූල්‍ය ප්‍රතිඵල විග්‍රහ කිරීමේදී 2011 වර්ෂයේ සිට 2013 වර්ෂය දක්වා අඛණ්ඩව වර්ධනය වී තිබුණ අතර 2013 වර්ෂයට සාපේක්ෂව 2014 වර්ෂයේදී අතිරික්තය සුළු අඩුවීමක් නිරීක්ෂණය වුවද 2015 වර්ෂයේදී ඉකුත් වර්ෂයට සාපේක්ෂව එය සියයට 7 ක වර්ධනයක් ඇති වී තිබුණි. සේවක පාරිශ්‍රමික, ස්ථාවර වත්කම් සඳහා ක්ෂය හා රජයට ගෙවන ලද බදු ගැලපීම් කිරීමෙන් පසු 2011 වර්ෂයේදී රු.158,028,780 ක් වූ ආයතනයේ දායකත්වය අඛණ්ඩව වර්ධනය වී තිබුණු අතර 2014 හා 2015 වර්ෂවලදී එය පිළිවෙලින් රු.237,420,722 ක් හා රු.284,898,395 ක් විය.

**4. මෙහෙයුම් සමාලෝචනය**

**4.1 කාර්යසාධනය**

-----

1978 අංක 15 දරන ශ්‍රී ලංකා අපනයන ණය රක්ෂණ සංස්ථා පනතේ 5 වන වගන්තිය ප්‍රකාරව සංස්ථාවේ අරමුණු පහත පරිදි වේ.

- (අ) භාණ්ඩ හා සේවා අපනයනකරුවන්ට ලැබිය යුතු ගෙවීම් නොලැබීම හෝ ප්‍රමාදවීම සම්බන්ධයෙන් රක්ෂණ ඔප්පු නිකුත් කිරීම හා නැව්ගත කිරීමට පෙර හෝ නැව්ගත කිරීමෙන් පසු අවශ්‍ය මුදල්දීම පහසු කිරීම පිණිස මූල්‍ය ආයතනවලට ඇප නිකුත් කිරීම.
- (ආ) ශ්‍රී ලාංකිකයෙකු විසින් කරන අපනයනවලදී ශ්‍රී ලංකාව තුළදී හෝ ඉන් පිටතදී ඉටු කළයුතු සේවා සඳහා අපනයනකරුවන්ට ඇප නිකුත් කිරීම, මුදලින් ආධාර දීම හා මූල්‍ය ආයතන දෙනු ලබන ණය පහසුකම් සඳහා ප්‍රතිමූල්‍ය පහසුකම් සැපයීම.
- (ඇ) විදේශීය රටවල ප්‍රවර්ධනාත්මක කටයුතුවලදී දැරීමට සිදුවිය හැකි පාඩු සම්බන්ධයෙන් ඇප සැලසීම හා අපනයන දියුණු කිරීම සඳහා විදේශවලදී අලෙවි අධ්‍යයන කටයුතු භාරගැනීම, විවිධ අංශ පිළිබඳ සම්මන්ත්‍රණ හා පාඨමාලා පැවැත්වීම සහ අලෙවි කිරීම සම්බන්ධ තොරතුරු රැස්කොට ප්‍රචාරය කිරීම.
- (ඈ) රක්ෂණ හා ඇප සම්පාදනය, ජාතික සුභසිද්ධිය සඳහා අවශ්‍යයැයි ආණ්ඩුව විසින් සලකන වගකීම් භාරගැනීම හා ඉටුකිරීම, අපනයන විවිධාංගීකරණය, අපනයන පුළුල් කිරීමට හා අළුත් වෙළඳපළවල් සෙවීමට අපනයනකරුවන්ට උපකාරීවීම හා අරමුණු ඉටුකර ගැනීමට අවශ්‍යයැයි සංස්ථාව සැලකිය හැකි වෙනත් කර්තව්‍ය ඉටුකිරීම.

අරමුණු ඉටුකර ගැනීම සම්බන්ධයෙන් පහත සඳහන් නිරීක්ෂණ කරනු ලැබේ.

- (අ) සංස්ථාව ආරම්භ කර වර්ෂ 28 ක් ගතවී තිබුණද ආයතනික ධාරිතාව වර්ධනය උදෙසා බෙහෙවින් ඉවහල් රක්ෂණ ඔප්පු හා ඇප වෙනුවෙන් වන්දි ගෙවීම සඳහා මාර්ගෝපදේශ ඇතුළත් අත්පොතක් සකස්කිරීමේ කාර්යය සමාලෝචිත වර්ෂය තුළද ඉටු කර ගැනීමට අපොහොසත් වී තිබුණි.
- (ආ) සංස්ථාවේ සමස්ථ ආදායම පවත්වාගෙන යාමට හා වර්ධනය කර ගැනීම සඳහා අත්‍යවශ්‍ය වන “නිමැවුම් නවීකරණය හා සංවර්ධනය” යන මාතෘකාව යටතේ ක්‍රියාකාරී සැලැස්මේ දක්වා ඇති පහත සඳහන් කාර්යයන් ඉටු වී නොතිබුණි.
  - ඔප්පුහිමියන් සඳහා වන්දි නොගෙවීමේ ප්‍රසාද දීමනා හිමිකම් යෝජනා ක්‍රමය ප්‍රතිසංවිධානය කිරීම.
  - සුළු හා මධ්‍ය පරිමාණ ව්‍යවසායන් (SMEs) සඳහා රක්ෂණ හා ඇප සහතික ඇති කිරීම සහ එම ව්‍යාපාර සිදුවීම් සම්බන්ධ කිරීමේ කටයුතු සිදුකිරීම.
  - අපනයන ණය ඇප සහතික (රිසිපීසී ණය) නිකුත් කිරීමේ කටයුතු සඳහා කාර්ය මණ්ඩලය පුහුණු කිරීමට ජාත්‍යන්තර ප්‍රජාවගේ තාක්ෂණික සහාය ලබාගැනීම.
- (ඇ) තොරතුරු තාක්ෂණික ක්‍රියාකාරකම් සඳහා රු.37,000,000 ක් ප්‍රතිපාදනය කර තිබුණද 2015 වර්ෂය තුළදී එම කාර්යය ක්‍රියාත්මක වී නොතිබුණි.
- (ඈ) 2015 වර්ෂයේ මුළු රක්ෂණ වාරික ආදායම වූ රු.188,760,482 න් සියයට 33 ක් එක් අපනයනකරුවකුගෙන් හා ඉතිරියෙන් සියයට 72 තවත් අපනයනකරුවන් 23 දෙනෙකුගෙන් ලැබී තිබුණි. මේ අනුව සංස්ථාවේ පැවැත්ම අපනයනකරුවන් කිහිපදෙනෙකු මත රඳා පැවතීමත් නිරීක්ෂණය වූ බැවින් සංස්ථාවේ පැවැත්ම හා ඵලදායීත්වය වර්ධනය කර ගැනීම උදෙසා නව අපනයනකරුවන් හඳුනාගැනීම දැනුවත් කිරීම සඳහා ක්‍රමවත් සැලැස්මක් සකස් කිරීම කාලෝචිත බව නිරීක්ෂණය විය.
- (ඉ) ආයතනික ධාරිතා වර්ධනය සඳහා මාතෘකා 07 ක් යටතේ රු.6,850,000 ක් සමාලෝචිත වර්ෂයේ අයවැය ලේඛනය මගින් ප්‍රතිපාදන සලසා තිබුණද රු.5,850,000 ක් වෙන්කර තිබූ කාර්යයන් වර්ෂය තුළදී ඉටු වී නොතිබූ අතර එක් වැඩසටහනක් පමණක් (Commonwealth Capacity Building Programme) ඉටු කර තිබුණි.

**4.2 කළමනාකරණ ක්‍රියාකාරකම්**

-----  
 පහත සඳහන් නිරීක්ෂණ කරනු ලැබේ.

- (අ) රක්ෂණ ඔප්පු සම්බන්ධව වාරික මුදල අය කිරීමේදී අපනයනකරු දින 07ක් ඇතුළත රක්ෂණ වාරික මුදල් ගෙවන්නේ නම් සියයට 5 ක වට්ටමක් හිමිවන නමුත් එසේ නියමිත පරිදි වාරික මුදල් නොගෙවූ අපනයනකරුවන් දෙදෙනෙකුට වට්ටම් ලෙස රු.345,756 ක් ලබාදී තිබුණි.

(ආ) අපනයනකරුවෙකුට 2015 අගෝස්තු 14 දින රු. 2,878,127 ක වන්දි මුදලක් ලෙස ගෙවා තිබියදී එම අපනයනකරු විසින් ඊට පසුව සිදුකර ඇති අපනයනයන් සඳහාද "වන්දි ලබා නොගැනීමේ ප්‍රසාද දීමනාව" (No Claim Bonus) ලෙස රු. 93,227 ක් අඩු කර වාරික මුදල් අයකර ගෙන තිබුණි.

(ඇ) ණය පදනම මත භාණ්ඩ අපනයනකරන අපනයනකරුවන්ගේ අවධානම රක්ෂණය කිරීමේදී විදේශීය ගැණුම්කරුවන් සම්බන්ධයෙන් තත්ත්ව වාර්තාවක් ලබාගෙන ඒවා ඇගයීමට ලක් කිරීම ආයතනයේ පරිපාටිය වුවද අගයීමේදී සිදු වූ අඩුපාඩු හේතුවෙන් 2014 වර්ෂයට සාපේක්ෂව 2015 වර්ෂයේදී වන්දි ගෙවීමේ වියදම සියයට 87 කින් වැඩි වී තිබුණි.

පහත සඳහන් අවස්ථාවලදී ඇගයීම් කිරීමේ දෝෂ හේතුවෙන් වන්දි මුදල් ගෙවීමට සිදු වී තිබුණු බව නියැදි පරීක්ෂාවේදී අනාවරණය විය.

I. 2014 වර්ෂයේදී ව්‍යාපාරික කටයුතු ආරම්භ කර තිබුණු රු.4,000,000 ක අනුමත ප්‍රාග්ධනයක් පැවති විදේශීය ගැණුම්කරුවෙකු වෙනුවෙන් අපනයනකරුවන් දෙදෙනෙකුට රු.13,000,000 ක ණය සීමාවක් ලබාදී තිබුණි. එම අපනයනකරුවන් 2014 වර්ෂයේ කරන ලද අපනයන වෙනුවෙන් ගැණුම්කරු මුදල් නොගෙවීම හේතුවෙන් 2015 වර්ෂයේදී සංස්ථාව විසින් රු.5,040,920 ක වන්දියක් ගෙවීමට සිදුවී තිබුණි.

II. විදේශීය ගැණුම්කරුවකුගේ මූල්‍ය ශක්තිය, ද්‍රවශීලතාවය, ස්ථාවර වත්කම් හා ක්ෂය අනුපාතය අවාසිදායක මට්ටමක තිබියදීත් ඒ පිළිබඳව ඇගයීමට ලක් නොකිරීම හේතුවෙන් 2015 වර්ෂයේදී රු.867,462 ක වන්දි ප්‍රතිපාදනය කර තිබුණි.

III. විදේශීය ගැණුම්කරුවෙකු සම්බන්ධව තත්ත්ව වාර්තාවේ අවාසිදායක මූල්‍ය තත්ත්වයක් තිබියදී එය නොසලකා ණය සීමාව තීරණය කර තිබීම හේතුවෙන් රු.1,267,563 ක වන්දියක් ගෙවීමට සිදුවී තිබුණි.

IV. විදේශීය ගැණුම්කරුවන් සම්බන්ධ තත්ත්ව වාර්තාවේ දිගුකාලීන ණය වර්ෂ තුනක් වැනි කෙටි කාලයක් තුළ සියයට 147 කින් වැඩි වී තිබීම කෙරෙහි සංස්ථාව අවධානය යොමුකර නොතිබූ අතර පසුව ගැණුම්කරු බුන්වත්වීම නිසා අපනයනකරුවෙකුට රු.10,079,299 ක වන්දි ප්‍රතිපාදනය කර තිබුණි.

(ඈ) සංස්ථාවේ රක්ෂණ වාරික ආදායම ගණනය කරනු ලබන්නේ භාණ්ඩ වල ඉන්වොයිස් වටිනාකම මත අනුමත වගුවක් ඇසුරිනි. එම වගුවට අනුව ගෙවීම් කාල සීමාව දින 01 සිට දින 180 දක්වා සිදු කළ හැකි ලෙස වාරික රේඛයන් දක්වා තිබුණද එක් අපනයනකරුවෙකුගේ විදේශීය ගැණුම්කරුවන් හයදෙනෙකු හට දින 360 ක් දක්වා වන ණය කාල සීමාවක් ප්‍රදානය කර තිබුණි.

4.3 හඳුනා ගන්නා ලද පාඩු

---

ආයතන සංග්‍රහයේ XII පරිච්ඡේදයේ 9 වගන්තිය ප්‍රකාරව විශේෂ අසනීප සඳහා පිළිගත හැකි වෛද්‍ය සහතිකයක් ඉදිරිපත් කර තිබියදීත් එය පිළිනොගැනීම හේතුවෙන් සංස්ථාවේ නිලධාරියෙකුට රු. 507,603 ක වන්දි මුදලක් ගෙවීමට කම්කරු විනිශ්චය සභාව විසින් නියෝග කර තිබුණි.

**4.4 කාර්ය මණ්ඩල පරිපාලනය**

-----

පහත සඳහන් නිරීක්ෂණ කරනු ලැබේ.

- (අ) අනුමත කාර්ය මණ්ඩලය තුළ ඇතුළත් නොවූ සහකාර කළමනාකාර තනතුර සඳහා විධිමත් අනුමැතියකින් තොරව නිලධාරීන් 11 දෙනෙකු බඳවා ගෙන තිබුණු අතර සමාලෝචිත වර්ෂයේදී රු.6,346,451 ක් වැටුප් හා දීමනා ලෙස ගෙවා තිබුණි.
- (ආ) 2003 ජුනි 02 දිනැති අංක පීඊඩී/12 දරන රාජ්‍ය ව්‍යාපාර වක්‍රලේඛයේ 9.3 වගන්තිය ප්‍රකාරව බඳවා ගැනීමේ පරිපාටිය හා උසස් කිරීමේ ක්‍රමවේදයන් සකස් කර නොතිබීම නිසා අවුරුදු 15 - 25 අතර සේවා පලපුරුද්දක් සහිත නිලධාරීන් පුරප්පාඩු තනතුරු සඳහා උසස් වීම් ලබා දීමේ ක්‍රමවේදයක් නොතිබුණි.
- (ඇ) නියෝජ්‍ය සාමාන්‍යාධිකාරී (මානව හා පරිපාලන) තනතුර 2012 මාර්තු 18 දින සිට පුරප්පාඩු වී තිබීම නිසා ආයතනයේ සේවක මණ්ඩල කළමනාකරණය ප්‍රශස්ථ ලෙස සිදුකිරීමට බාධාවක් වී තිබුණි.
- (ඈ) 2009 සිට පුරප්පාඩු වී පවත්නා තනතුරු 3 ක් සඳහා ස්ථිර බඳවා ගැනීම් සිදු නොකර වැඩ බැලීමේ පත්වීම් ලබාදී 2015 ජනවාරි සිට ඔක්තෝබර් දක්වා රු.378,817 ක් වැඩ බැලීමේ දීමනා ලෙස ගෙවා තිබුණි.
- (ඉ) 2006 සැප්තැම්බර් 22 දිනැති අංක 30 දරන කළමනාකරණ සේවා වක්‍රලේඛය අනුව ආයතනික ප්‍රතිව්‍යුහගතකරණය කළමනාකරණ සේවා දෙපාර්තමේන්තුවේ අනුමැතියකින් තොරව 2014 මැයි 01 දින සිට සේවකයින්ගේ වැටුප් සංශෝධනය කර තිබුණි.
- (ඊ) රාජ්‍ය පරිපාලන වක්‍රලේඛ අංක 06/2006 හා 2009 ජුනි 01 දිනැති කළමනාකරණ සේවා වක්‍රලේඛ අංක 30(1) හි දක්වා ඇති අවම වැටුප් පරිමාණයක් නොසලකා ආයතනයේ කළමනාකරණ සහකාර තනතුරු හා සම තත්ත්වයේ තනතුරු සඳහා වැටුප් පරිමාණයක් තීරණය කර ගෙවීම් කර තිබුණි.

**5. ගිණුම් කටයුතුභාවය සහ යහපාලනය**

-----

**5.1 සංයුක්ත සැලැස්ම**

-----

2003 ජුනි 02 දිනැති අංක පීඊඩී/12 දරන රාජ්‍ය මුදල් වක්‍රලේඛයේ 5.1.3 වගන්තිය ප්‍රකාර අධ්‍යක්ෂ මණ්ඩලය මගින් අනුමත කරන ලද යාවත්කාලීන සංයුක්ත සැලැස්මක් පිළියෙල කර නොතිබුණි.

**5.2 ක්‍රියාකාරී සැලැස්ම**

---

2015 වර්ෂයේ සංස්ථාවේ රක්ෂණ ඔප්පු හා ඇප නිකුත්කිරීම් වලට අදාලව ක්‍රියාකාරී සැලැස්මේ වූ අපේක්ෂිත සංඛ්‍යාව හා තර්ජන සංඛ්‍යාව ඉකුත් වර්ෂයේ ප්‍රමාණයන් හා සැසඳීමේදී සියළු රක්ෂණ ඔප්පු නිකුත් කිරීම් 2014 වර්ෂයේදී සියයට 12 සිට 46 ක පරාසයකින් අඩු වී තිබුණු අතර එය ප්‍රවර්තන වර්ෂයේදී සියයට 41 සිට 68 ක පරාසයකින් අඩු වී තිබුණි.

**5.3 අභ්‍යන්තර විගණනය**

---

අභ්‍යන්තර විගණන තනතුරක් 2015 දෙසැම්බර් 31 දින තෙක් කළමනාකරණ සේවා දෙපාර්තමේන්තුව මගින් අනුමත කරවා ගෙන නොතිබූ අතර 2012 පෙබරවාරි 10 වැනි දින සිට සංස්ථාවේ අභ්‍යන්තර විගණන කටයුතු පෞද්ගලික විගණන සමාගමක් පත් කර තිබුණි.

**5.4 ප්‍රසම්පාදන සැලැස්ම**

---

සමාලෝචිත වර්ෂය සඳහා ස්ථාවර වත්කම් මිලදී ගැනීම සඳහා රු.42,800,000 ක් ප්‍රතිපාදනය කර තිබුණද ඒ සඳහා ප්‍රසම්පාදන සැලැස්මක් සකස්කර නොතිබුණි.

**5.5 අයවැය ලේඛනමය පාලනය**

---

අයවැයගත සහ තත්‍ය ආදායම් හා වියදම් අතර සියයට 16 සිට සියයට 100 දක්වා විචලනයන් නිරීක්ෂණය වූයෙන් අයවැය ලේඛනය ඵලදායී කළමනාකරණ පාලන කාරකයක් ලෙස යොදා ගෙන නොතිබූ බව නිරීක්ෂණය විය.

**6. පද්ධති හා පාලනයන්**

---

විගණනයේදී නිරීක්ෂණය වූ පද්ධති හා පාලන අඩුපාඩු වරින් වර සංස්ථාවේ සභාපතිවරයාගේ අවධානයට යොමුකරන ලදී. පහත සඳහන් පාලන ක්ෂේත්‍ර කෙරෙහි විශේෂ අවධානය යොමු කළ යුතුය.

පද්ධති හා පාලන ක්ෂේත්‍රය	නිරීක්ෂණ
-----	-----
(අ) විදේශීය ගැණුම්කරුවන් ඇගයීමේ ක්‍රියාවලිය	තත්ත්ව වාර්තා ඇගයීම් කිරීමේදී ප්‍රමාණවත් අවධානයක් යොමු කර නොතිබීම.
(ආ) සේවක කළමනාකරණය	සේවකයන් බඳවා ගැනීමේ හා උසස් කිරීමේ කටයුතු විධිමත් නොවීම.
(ඇ) මෙහෙයුම් පාලනය	ක්‍රියාකාරී සැලැස්මේ ඉලක්ක කරා ලඟා නොවීම.

